


Tórshavnar kommuna



At skilja er at skilja. **Skilir tú?**

# At skilja ger allan munin

Við nýggjari endurnýtsluskipan fer Tórshavnar kommuna nú at leggja enn størri dent á at endurnýta so stóran part av burturkastinum, sum til ber.

Framyvir skal alt, sum kann endurnýtast, skiljast frá tí vanliga burturkastinum. Málið er, at einki, sum kann brúkast aftur, verður tveitt burtur.

Skilja vit væl, verða tilfeingi varðveitt, og vit fáa ístaðin nýggjar inntøkur. Harumframt gagnar hetta náttúruni og ger Tórshavnar kommunu til eitt betri stað – eisini hjá komandi ættarliðum.

Í hesum faldara kanst tú skjótt og lætt lesa, hvussu tú skalt bera teg at, tá ið skipanin er sett í gildi.

# Vanligt burturkast

Vanligt burturkast er rusk úr húsarhaldinum, ið ikki er vandamikið og ikki kann endurnýttast, eitt nú matleivdir úr køkinum.

## Grái posin

Tann grái posin er bert til vanligt burturkast. Øll húsarhald fáa ein gráan posa frá kommununi um vikuna. Eru fleiri enn fimm fólk í húsinum, letur kommunan tveir posar. Er tørvur á fleiri posum, ber til at keypa serligar kommunalar ruskposar í handlunum.

## 20 er lykatal

Tá ið 20 sentimetrar eru upp til posakjaftin ella posin vigar 20 kilo, er posin fullur. Posin skal standa í stativi, og leiðin hjá ruskinnsavnanarum til stativið skal vera trygg og í mesta lagi 20 metrar.

Har sum ruskstativið stendur, skal vera ljóst og reint, og tað skal vera lætt at koma at.

## Burturkast skal pakkast inn

Alt burturkast skal vera í plastposa, áðrenn tað verður koyrt í tann gráa posan. Blæur, bind og tilíkt skulu vera í afturlatnum plastposa. Hvassir lutir skulu ballast væl inn. Verður hetta ikki gjørt, kunnu ruskinnsavnararnir fáa álvarsligt mein.

Pappír og papp, avroð, urtagarðsburturkast, vandamikið burturkast, upptøka eftir fletting og burturkast frá bygging og tilíkt skal ikki koyrast í tann gráa posan.

## Heinting av gráum posa

Gráir posar verða heintaðir hvørja viku og fluttir á brennistøðina á Hjalla. Har verður alt tað vanliga burturkastið nýtt sum brenni í fjarhitaskipan okkara.



# Pappír og papp



Pappír og papp er virðismikið og skal ekki beinast burtur saman við tí vanliga burturkastinum.

## Grøna ílatið

Sum liður í nýggju endurnýtsluskipanini fær hvørt húski eitt grønt ílat til pappír og papp. Tað grøna ílatið skal standa við síðuna av tí vanliga ruskstativinum og skal vera lætt atkomuligt. Ílatið kann til dømis eisini setast í eina garasju, men tá er neyðugt, at tað verður sett útum, tá ið tað skal tømast.

Til ber at festa ílatið, so at tað ikki fýkur í vindi. Á Snarskivuni og á [www.torshavn.fo](http://www.torshavn.fo) kanst tú síggja ymsar móguleikar.

## Pappír og papp skal vera turt og reint

Bert turt og reint pappír og papp kann endurnýtast. Hevur pappírið ella pappið eitt nú verið í beinleiðis sambandi við mat ella sápu, kann tað ikki endurnýtast og skal beinast burtur saman við tí vanliga burturkastinum. Hetta er til dømis galdandi fyri margarinpappír, papptalerkar, sáupakkar og tilíkt.

## Tøming av tí grøna ílatinum

Sættuhvørja viku verður tað grøna ílatið við pappíri og pappi tømt. Lýst verður í fjølmiðlunum, nær ílötini í tínum øki verða tømd.

# Vandamikið burturkast



Burturkast sum t.d. battarí, lágorkuperur, blýleivdir, eiturevni, máling, olja, sýrur, lútir og tilíkt er sera vandamikið. Kemur hetta í bland við vanliga burturkastið, kann stórus skaði standast á menniskju og náttúru. Tað er tí strangliga bannað at koyra slíkt burturkast í tann gráa posan.

## Merking av vandamiklum burturkasti

Til tess at tryggja tey, ið taka ímóti burturkastinum, er neyðugt, at vandamikið burturkast verður merkt. Til dømis skalt tú skriva 'terpintin' á dunkin við terpintini og 'lakk' á blikkið við lakki. Harumframt skalt tú altíð ansa eftir, at ílæt við vandamiklum innihaldi eru væl afturlatin.

## Burturbeining av vandamiklum burturkasti

Tú kanst lata inn vandamikið burturkast á endurnýtsluplássinum á Hjalla.

Harumframt fært tú tvær ferðir um árið ein serligan posa til vandamikið burturkast. Hesir verða heintaðir og fluttir á Hjalla. Har verður innihaldið skilt og viðgjørt.

Lýst verður í fjølmiðlunum, nær posin við vandamiklum burturkasti verður heintaður.

# Endurnýtslupláss

Endurnýtsluplássið á Sandvíkahjalla er ein nýggi tænasta til borgarar í Tórshavnar kommunu. Her ber til at lata inn alt burturkast, ið ikki verður heintað við bústaðin.

Á plássinum eru bingjur til tað skilda burturkastið. Tú kanst koyra inn á plássið við bili. Gjølta er merkt upp, so lætt er at finna røttu bingjuna. Tú kanst stilla bilin við hvørja einstaka bingju og avskipa.

Til tess at minka um bíðirøðina á endurnýtsluplássinum eigur tú at skilja burturkastið heima. Á endurnýtsluplássinum, á Snarskivuni og á [www.torshavn.fo](http://www.torshavn.fo) kanst tú fáa eina vegleiðing, ið vísur, hvussu tú skalt skilja burturkastið.

Útbúgvin starvsfólk eru á plássinum. Tað er umráðandi, at vegleiðingar frá teimum verða fylgdar.

Tá ið tú letur vandamikið burturkast inn, skalt tú altíð seta teg í samband við eitt starvsfólk.

## Upplatingartíðir

Endurnýtsluplássið er opið soleiðis:

Mánadag - fríggjadag: 8 - 17

Leygardag: 10 - 17





**Burturkast er virðismikið...  
...um tú skilir tað rætt!**

  
**Endurnýtslan**  
Tel 30 20 10 · [www.torshavn.fo](http://www.torshavn.fo)